

DIRETTIVI RIGWARD MIŻURI TA' PREVENZJONI TA' TIXRID TAL-IMXIJA TAL-COVID-19 WAQT IL-QUDDIES BIL-PREŻENZA TAL-PUBBLIKU

1. INTRODUZZJONI

- 1.1 Issa li fil-pajjiż qed jitnaqqsu l-miżuri ta' mitigazzjoni, bla preġudizzju għal kwalunkwe miżuri mitluba mill-Awtoritajiet tal-Istat, u li jkun fis-seħħ minn żmien għal żmien, l-Isqfijiet qed jaġġornaw dawn id-direttivi rigward ċelebrazzjonijiet liturġiċi fil-preżenza tal-poplu.
- 1.2 Fil-każ tal-knejjes, minħabba l-preżenza ta' numru ta' nies vulnerabbli, hu importanti ħafna li jittieħdu il-miżuri ta' mitigazzjoni meħtieġa.

2. DEFINIZZJONIJIET

- 2.1 Distanza ta' sigurtà (social distancing): id-distanza mitluba mill-Awtoritajiet tas-Saħħa li għandha tinżamm bejn persuna u oħra. Din ma tgħoddx għall-persuni li jgħixu fl-istess dar.

3. APPLIKABILITÀ

- 3.1 Dawn il-miżuri jidhlu fis-seħħ mil-1 ta' Lulju 2020 u jibqgħu fis-seħħ sakemm ikun hemm direttivi oħra mill-Awtoritajiet Ekkleżjastiċi.

4. II-POST TAĊ-ĊELEBRAZZJONI U L-IMMANIĠJAR TIEGĦU

- 4.1 L-aċċess għall-postijiet fejn isiru ċelebrazzjonijiet liturġiċi għandu jsir b'mod li jiġi evitat l-iffullar tan-nies u tiġi rrispettata distanza ta' sigurtà f'kull mument.
- 4.2 Ma' kull entrata għandu jkun hemm sanitiser għall-użu tal-pubbliku.
- 4.3 Għandu jkun hemm tabella li tagħti informazzjoni rigward miżuri essenzjali li għandhom jinżammu f'dak il-post.
- 4.4 Dawk kollha li ser jagħtu servizz, ħaddiema jew voluntiera m'għandhomx ikollhom temperatura ta' 37.2°C jew ogħla jew sintomi respiratorji jew ta' influwenza jew ikunu suppost jinsabu taħt kwarantina mandatorja jew suggerita skont id-direttivi tal-Awtoritajiet tas-Saħħa.
- 4.5 Għandu jkun hemm ventilazzjoni skont dak rakkomandat mill-Awtoritajiet tas-Saħħa.

- 4.6 Bejn persuna u oħra għandha tinżamm distanza ta' sigurtà, b'eċċezzjoni għall-persuni li jgħixu fl-istess dar.
- 4.7 F'kull post fejn jingemgħu n-nies għandu jkun hemm marki biex jindikaw l-ispazju li jrid jinżamm bejn persuna u oħra.
- 4.8 Kotba, karti, fuljetti, eċċ, li jerġgħu jintużaw minn diversi persuni għandhom jitneħħew minn kull fejn hemm aċċess għall-pubbliku. Għandu jkun hemm biss tabelli indikatorji. Informazzjoni għandha tingħata b'mezzi alternattivi.
- 4.9 Fejn ikun hemm toilets aċċessibbli, dawn għandhom jiġu diżinfettati regolarment. Għandu jiġi provdut sapun likwidu adegwat u m'għandhomx jintużaw xugamani iżda karti biex jixxottaw l-idejn.
- 4.10 Għandu jkun hemm 'non-touch' dustbins, fit-toilets u madwar il-post. Min jieħu ħsieb it-tindif għandu jkollu tagħrif u taħriġ dwar l-immaniġjar tal-iskart.
- 4.13 Għandu jkun hemm sanitiser f'diversi postijiet skont il-ħtieġa.
- 4.14 Il-fontijiet tal-ilma mbierek għandhom jitħallew vojta.

5. SERVIZZI TAL-USHERS

- 5.1 Għandu jkun hemm servizz ta' ushers skont il-ħtieġa. L-ushers għandhom ikunu identifikabbli, eż. permezz ta' tags. Dawn għandhom jilbsu maskra/visor. L-ushers għandhom jevitaw kull kuntatt fiżiku mal-membri tal-kongregazzjoni.
- 5.2 Fid-dhul tal-post fejn issir iċ-ċelebrazzjoni, jista' jkun hemm persuna/i li tiegħu t-temperatura tan-nies qabel jidhlu. Il-persuna inkarigata minn dan, trid tkun liebsa maskra/visor il-ħin kollu. Għandu jkun hemm indikazzjoni ċara ta' fejn il-persuna trid toqgħod biex tittiħdilha t-temperatura. It-temperatura għandha tittieħed permezz ta' termometri li ma jeħtigux kuntatt mal-persuna.
- 5.3 In-nies għandhom joqogħdu fil-post assenjat lilhom u fl-ebda parti tal-post m'għandu jkun hemm nies bla bżonn.

6. DIRETTIVI GĦAL MIN JATTENDI ĊELEBRAZZJONI LITURĠIKA

- 6.1 Kull min jidhol għandu jirrispetta d-direttivi dwar d-distanza ta' sigurtà u iġjene. Għandu wkoll jagħmel użu mis-sanitiser ipprovdut.

- 6.2 Hu ferm rakkomandat li persuni 'l fuq minn tliet snin ikunu liebsa maskra/visor meta jidhlu l-knisja.
- 6.3 Persuni b'sintomi respiratorji jew ta' influwenza jew li suppost jinsabu taht kwarantina mandatorja jew suggerita skont id-direttivi tal-Awtorità tas-Saħħa u min ikollu temperatura ta' 37.2°C jew ogħla, ma jitħallewx jidhlu. Dan għandu jsir b'mod diskret biex kemm jista' jkun, l-individwu ma jiġix espost.

7. IĊ-ĊELEBRAZZJONI TAL-QUDDIESA

- 7.1 Qabel tibda l-preparazzjoni għall-Quddiesa, il-persuna li tkun qed tipprepara għandha taħsel idejha bis-sapun jew tapplika sanitiser u tkun liebsa maskra/visor matul il-ħin kollu. Il-preparamenti għandhom isiru f'daqqa u l-persuna m'għandhiex tagħmel affarijiet oħra waqt li tkun qed tipprepara. Għandha tingħata attenzjoni li ma jintmessewx oġġetti bla bżonn. L-ostji għandhom jitqiegħdu fil-pissidi mingħajr ma jintmissu.
- 7.2 Il-Quddiesa għandha ssir bid-devozzjoni mitluba iżda m'għandhiex tieħu iktar ħin milli meħtieġ.
- 7.3 Fl-ebda ħin m'għandu jkun hemm kuntatt fiżiku ma' persuni oħra, lanqas fl-għoti tal-paċi.
- 7.4 Lettur jista' jkollu sors tal-qari għalih (eż. print out/Kelma Kuljum,) biex ma jintużax l-istess ktieb. Fejn hu possibbli m'għandux jintuża l-istess mikrofonu. Jista' jintuża wkoll ambone ieħor biex il-lettur u s-saċerdot ma jagħmlux użu mill-istess wieħed. Il-lettur għandu japplika sanitiser qabel jitle' u wara li jinżel mill-ambone/artal.
- 7.5 Waqt iċ-ċelebrazzjoni ma għandhomx iduru qfief minn id għal oħra għall-ġbir iżda għandu jkun hemm persuna li ddu bil-kopp jew titħalla kaxxa apposta f'post addattat fil-knisja għal dan il-għan. Huwa rakkomandat li l-flus miġbura jinżammu apparti għal 48 siegħa qabel jingħaddu.
- 7.6 Hu rakkomandat li ma jittellgħux offerti waqt il-quddiesa imma jkunu preżenti fuq l-artal minn qabel.
- 7.7 Hlief dik tas-saċerdot, l-ostji għandhom ikunu mgħottija l-ħin kollu inkluż waqt il-konsagrazzjoni. Mhux bilfors jiġu kkonsagrati ostji għall-pubbliku f'kull Quddiesa.

- 7.8 Qabel it-tqarbin, min se iqarben irid jkun liebes maskra/visor, u wara li jitqarben hu, jaħsel idejh bis-sanitiser skont il-linji gwida mogħtija mill-Awtoritajiet tas-Saħħa.
- 7.9 In-nies m'għandhomx joħorġu minn posthom għat-tqarbin imma min ser iqarben għandu jmur iqarben lin-nies f'posthom. Dawk li jixtiequ jitqarbnu għandhom juru x-xewqa tagħhom waqt it-tqarbin. Meta jasal il-ħin tagħhom biex jitqarbnu għandhom joħorġu idejhom 'il bogħod minnhom. Il-persuni li se jitqarbnu jistgħu jagħzlu li jgħibu magħhom u japplikaw sanitiser fuq idejhom qabel ma jitqarbnu.
- 7.10 Min qed iqarben m'għandux jgħid "Il-Ġisem ta' Kristu" waqt li qed jagħti l-Ewkaristija lill-poplu.
- 7.11 It-tqarbin għandu jsir biss fl-idejn u għandu jiġi evitat kuntatt ma' min qed jitqarben. F'każ li jsir kuntatt mal-persuna l-oħra, min qed iqarben għandu jerġa' japplika s-sanitiser.
- 7.12 Il-ħruġ tal-fidili jsir fl-ordni ħalli jiġu evitati li jinġemgħu gruppi ta' nies jippruvaw joħorġu.
- 7.13 F'każ ta' konċelebrazzjoni, il-konċelebranti għandhom jitqarbnu *per intinctionem* qabel ma' ċ-ċelebrant jew xi ministru ieħor jixrob mill-kalċi. Jistgħu wkoll jintużaw aktar minn kalċi wieħed. L-ostji tal-konċelebranti għandhom ikunu f'ċiborju appartu u mgħotti l-ħin kollu.

8. TINDIF

- 8.1 Fi tmiem ta' kull ċelebrazzjoni, għandhom jiġu diżinfettati l-oġġetti u paramenti sagri (impulluzzi, kalċi, pjaneti, eċċ), is-sedja, u l-mikrofonu li jintużaw miċ-ċelebrant jew nies oħra kemm-il darba jkun ser jintużaw minn persuni differenti. Il-purifikaturi u l-lavabo jridu jinbidlu wara kull quddiesa. Flief f'każijiet ta' eċċezzjoni, is-sacerdot għandu juża' l-paramenti sagri u l-kalċi tiegħu.
- 8.2 Il-ħasil tal-knisja, inkluż it-tindif tal-bankijiet u sigġijiet għandu jsir b'diżinfettanti b'mod regolari.
- 8.3 Kull ħasil u diżinfettar fi knejjes għandu jsir skont in-normi mogħtija mill-kurja li filwaqt li jassiguraw dak li meħtieġ biex tiġi priservata s-saħħa pubblika, jaraw li ma ssirx ħsara lill-opri ta' arti li jinsabu fil-knejjes u li huma patrimonju tal-poplu Malti.

9. SAGRAMENTI

9.1 QRAR

9.1.1 Dan is-sagrament għandu idealment jiġi amministrat permezz ta' appuntament.

9.1.2 Is-sagrament tal-qrar għandu jkun amministrat f'post li jirrispetta l-miżuri maħruġa mill-Awtorità tas-Saħħa, primarjament dik tad-distanza, filwaqt li jirrispetta r-riżervatezza mitlub mis-sagrament. Hu rakkomandat li s-sacerdot u l-persuna li qed tqerr jilbsu visor/maskra. Fejn mhux possibbli li tkun assigurata d-distanza jew l-użu ta' maskra/visor għandu jkun hemm screen protettiv.

9.2 MAGĦMUDIJIET

9.2.1 F'dan iż-żmien, tibqa' tapplika d-dispensa mis-simboli tar-rit tal-effetah u tintuża tajjara differenti kull darba li jiġi applikat iż-żejt. L-ilma mbierek li jintuża fil-magħmudija m'għandux jerga' jintuża.

9.3 ŻWIEĠ

9.3.1 Żwiġijiet jistgħu jsiru, anki waqt quddiesa, kemm-il darba jitharsu dawn id-direttivi dwar ċelebrazzjonijiet liturġiċi kif ukoll dawk tal-Awtorità tas-Saħħa, inkluż dwar id-distanza ta' sigurtà li għandha tgħodd anke waqt ir-rit taż-żwieġ. Il-miżura tad-distanza ta' sigurtà ma tapplikax għall-għarajjes bejniethom. Mhux permess li l-għarajjes jixorbu mill-kalċi.

9.4 FUNERALI

9.4.1 Funerali *praesente cadavere* jistgħu jsiru, kemm-il darba jitharsu dawn id-direttivi dwar ċelebrazzjonijiet liturġiċi kif ukoll dawk tal-Awtorità tas-Saħħa, inkluż dwar id-distanza ta' sigurtà li għandha tgħodd f'kull ħin. F'każ ta' mewt b'kawża ta' mard infettiv, il-funeral m'għandux isir *praesente cadavere*.

10. OĦRAJN

10.1 Id-dispensa mill-obbligu tal-Quddies ta' nhar ta' F'add tibqa' fis-seħħ. Madankollu l-familji u ż-żgħażaġħ huma m'hegga jiccelebraw Jum il-Mulej billi jattendu l-quddies.

10.2 Mhux eskluż li xi knejjes jagħzlu li jimplimentaw miżuri ta' mitigazzjoni addizzjonali f'parti mill-knisja jew fil-knisja kollha, għal waqt Quddiesa partikolari jew għall-Quddies kollu. Dawk li jattendu għal dawn il-Quddies jew jidhlu fil-parti

tal-knisja imsemmija, huma obbligati li jirrispettaw il-miżuri mitluba, anki jekk dawn huma aktar ristretti minn dak mitlub mill-liġi.

11. XBIHAT DEVOZZJONALI

11.1 Fil-postijiet fejn hu normali li numru ta' nies jingabru biex jesprimu d-devozzjoni tagħhom, għandu jiġi mmarkat mal-art, post fejn jistgħu jieqfu biex filwaqt li jesprimu d-devozzjoni tagħhom, ikunu qed josservaw id-distanza ta' sigurtà. Dawn ix-xbihat u l-post fejn huma merfugħin m'għandhomx jintmessu min-nies, u lanqas mhu permess li jitbiesu. Dan għandu jkun indikat b'mod ċar permezz ta' tabelli.